

ሰንበት ዘፍልሰታ ለማርያም 2018 ዓ.ም.

ነሐሴ 17, 2018 ዓ. ም. (8/23/2026)

ፈለሰት እምዘ ይበሊ ኀበ ኢይበሊ



መዝሙር፡ አዕረግዋ መላእክት ውስተ ሰማያት ጥዕምት በቃላ. .በቲ ካብኦ ዝተወልደ መንክር ግርማ ኀይሊ ልዑል ዘጽለላ ኀይታ ሰንበት አቦ ምሕረት ዝኾነ ሎሚ ንማርያም ንውድሳ አብ ማሕጸና ጸሮቶ። ንሱ ቀደሳ ዘገርም ኃይሊ ልዑል ዘጽለላ፡ ብሓቂ መላእክቲ ዓጀብዋ፡ ሓዋርያት ኦ መድኃኒት እኖና ማርያም ለምንልና ይብልዋ ነውሪ ዘይብላ መቐደስ ንጽሕቲ ማዕጾ ድኅነት፡ መላእክቲ ናብ ሰማይ አዕረግዋ ጥዑም ቃላ ሠናይ ምግባራ ንነብያትን ንሓዋርያትን ንጸድቃንን ሰማዕታትን አብኡ ኮይና ትባርኹም።

ንባባት፡ 1ቆሮ 15:20-27፥ ራእ 11:19-12:1-6፥ ግ.ሓ. 1:12-15፥ ሉቃ 1:39-56።

ምስባክ፡ 1. ወትቀውም ንግስት በየማኒክ፡ በአልባስ ወርቅ ዑጽፍት ወሑብርት፡ ስምዒ ወለትዮ ወርኢ ወእጽምዒ እዝንኪ። ንግስቲ ብወርቂ ተሰሊማ አብ የማንካ ትቐውም፡ ዓለይ ናብቲ ዝብለኪ ስምዒ ርአዪውን እዝንኪ ኸአ ጽለዊ መዝ. 45:9-10።

2. ቀደስ ማኅደሮ ልዑል፡ እግዚአብሔር ውስተ ማእከላ ኢትትሃወክ፡ ወይረድኦ እግዚአብሔር ፍጽመ። (መዝ. 45:4-5)

ድሕሪ ብዓለ ፍልሰታ ለማርያም ዘላ ሰንበት ዘኪርና ነብዕል አሎና። ብዓለ ፍልሰታ ማርያም ብስግኦን ብነፍሳን ንሰማይ ከም ዝፈለሰት እንዝክረሉ ፍሉይ ብዓለ ማርያም እዩ፡ በዚ ኸአ ነፍሲ ወከፍና ድሕሪ ምድራዊ ሕይወትና ዝጽበየና ሕይወት ምዃኑ ዘዘኻክር አጋጣሚ እዩ። ድሕሪ ብዓለ ፍልሰታ ዘላ ሰንበት ዘፍልሰታ ንብላ ምስኡ አተሓሒዝና ነስተንትን።

ማርያም ምድራዊ ሕይወታ ምስ ወድኦት ብሥግኦና ብነፍሳን ንሰማይ ፈሊሳ ክንብል እንከሎና ሥግኦ አብዚ ምድሪ አይመሸመሽን ብሥግኦን ብነፍሳን ንሰማይ ፈሊሳ ማለት እዩ እዚ ኸአ ብኃይሊ አምላኽ እምበር ብናታ ክእለት አይኮነን፡ ንኢየሱስ ንሰማይ ዓረገ ንብሎ ምኽንያቱ ንሱ ባዕሉ አምላኽ ስለ ዝኾነ ብዘይ ዝኾነ ናይ ካልእ ሓገዝ እዩ ንሰማይ ዓረገ። ማርያም ነዚ ጸጋ ዝበቐዐት ቀዳሞት አበው ክገልጹ እንከለዉ ንሳ አደ ኢየሱስ ስለ ዝኾነትን ኃጢአት ዘይብላ ስለ ዝኾነትን እዩ ይብሉ። ንሳ ብዘይ ኃጢአት ተጸኒሳ ምሉእ ሕይወታ ኸአ ከምኡ ኢላ ነራ። ቅዱስ መጽሓፍ ከም ዝብለና ሞት ፍረ ኃጢአት እዩ (ሮሜ 6:23)፡ ስለዚ ድሕሪ ምውዳእ ምድራዊ ሕይወታ ብሥግኦን ብነፍሳን ንሰማይ ፈሊሳ። አብዚ ክልተ ባህሊ አሎ ገለ ማርያም መይታ ድሕሪ ሞታ ሥግኦ ከይመሸመሽ ንሰማይ ብጸጋ ወዳ ፈሊሳ ዝብል፡ ካልእ ከአ ሞት ፍረ ኃጢአት እዩ ማርያም ከአ ኃጢአት የብላን ስለዚ አይ ሞተትን ዝብል። ቤተ ክርስቲያን ንክልቲኡ ንተመራመርቲ ኃዲጋ ማርያም ብስግኦን ብነፍሳን ከምዝፈለሰት ተስተምህረና።

ሓደ ካብቲ ንማርያም እንህቦ አስማት ታቦተ ኪዳን ዝብል እዩ፤ እዚ አብ ካልኣይ ንባብና አብ ራእይ እንንብቦ (ራእ 11:19) እዩ። ታቦተ ኪዳን ቅድሚ ልደት ኢየሱስ ንዘመናት ምኽንያቱ ብዘይፍለጥ ዝነበሮ ቦታ አይፍለጥን ነሩ፤ ዮሐንስ ነዚ አብ ቀዳማይ ዘመን አብ ሰማይ ብራእይ ከም ዝርአዮ ክዛረብ እንከሎ ዘገርም እዩ። አብ ብሉይ ኪዳን ታቦተ ኪዳን ክቡር እዩ ነሩ እዚ ኸአ ብወርቂ ዝተሰለመ ስለ ዝኾነ ዘይኮነስ አብ ውሽጡ ሰለስተ ዓበይቲ ነገራት ዝሓዘ ስለ ዝነበረ እዩ (ዕብ 9:4)። (1) ብኢድ እግዚአብሔር ዝተጻሕፈ ክልተ ጽላት ዓሰርተ ትእዛዛት፤ (2) ኅብስተ መና፤ (3) ዝጠጥዐት በትረ አሮን።

እዚ ታቦተ ኪዳን ናይ ብሉይ ኪዳን ንማርያም ናይ ሓዲስ ኪዳን ዘመልክት እዩ። ብኸመይን ስለምንታይን እንተ በልና ማርያም አብ ከርሳ ነቲ ሕያው ቃል አምላኽ (ከም ናይ ብሉይ ኪዳን አብ እምኒ ዝተጻሕፈ ዘይኮነ) ሥጋ ዝለበሰ ቃል ስለ ዝጸረቶ። ኢየሱስ ናይ ሕይወት መግቢ እዩ (ዮሐ 6) እዚ ኸአ ምልአት ናይ መና አብ ብሉይ ኪዳን እዩ።

ኢየሱስ ናይ ሓዲስ ኪዳን ካህን እዩ (መልእኽቲ ዕብራውያን) አሮን ካህንን ድሕሪኡ ዝሰዓቡ ኩሎም ናይ ብሉይ ኪዳን ካህናት እዮም፤ ኢየሱስ ግን ናይ ሓዲስ ኪዳን ካህን እዩ።

ናይ ብሉይ ኪዳን ታቦተ ኪዳን ንሓደ ዝዓበየ ጽላተ ኪዳን ናይ ሓዲስ ኪዳን ዘመልክት ወይ ዝሕብር ኮይኑ፤ ማርያም እታ አብ ከርሳ ነቲ ሕያው ቃል አምላኽ ዝኾነ ኢየሱስ ዝጸረቶ የመልክት።

አብ ወንጌል ዝተነበ ናይ ማርያም ንኤልሳቤጥ ምብጻሕ ምስቲ ናይ ንጉሥ ዳዊት ንጽላተ ኪዳን አብ ኢየሩሳሌም ንመጀመርያ ጊዜ ከእትዎ እንከሎ ዝገበሮ እንተ አነጻጸርናዮ እቲ ናይ ብሉይ ኪዳን ታቦተ ኪዳን አምሳል ማርያም እታ ዝዓበየት ጽላተ ኪዳን ከም ዝኾነት ክንርኢ ንኽእል፤ ብዙሕ ተመሳሳይ ነገራት ከአ ንረኽቡሉ።

ንጉሥ ዳዊት ብተሓንስ ቀቅድሚ ታቦተ ኪዳን ይስዕስዕ ነበረ ዝብል አብ (2ሳሙ 6:5) ነንብብ፤ ዮሐንስ አብ ከርሲ አዲኡ ኤልሳቤጥ እንከሎ ብተሓንስ ተሰራሰረ (ሉቃ 1:44) ። ዳዊት ንጉሥ ታቦት እግዚአብሔር ከመይ ገይሩ ናባይ ክመጽእ በለ (2ሳሙ 6:9) ፤ ኤልሳቤጥ ብዓቢ ድምጺ ዓው ኢላ አደ ጎይታይ ናባይ ክትመጽኢኽ እዚ ኸበይ ኮነለይ (ሉቃ 1:43) ኢላ አድንቑታ ገሊጸ።

ታቦተ ኪዳን አብ ቤት ዖቤድ ኤዶም ጌታዊ ሠለስተ ወርኒ ተቐመጠ እግዚአብሔር ድማ ንዖቤድ ኤዶምን ንብዘላ ቤቱን ባረኽ (2ሳሙ 6:11) ፤ ማርያም ሰለስተ ወርኒ ምስ ኤልሳቤጥ ድኅሪ ተቐሚጣ ናብ ቤታ ተመልሰት (ሉቃ 1:56) ቍሩብ ኪሎ ሜተራት ካብ ኢየሩሳሌም።

አብ ራእይ ዮሐንስ ታቦተ ኪዳን አብ ሰማይ ምስ ረአያ ድሕሪኡ ካልእ ራእይ ይርኢ እዚ ኸአ ማርያም ናይ ሓዲስ ኪዳን ታቦተ ኪዳን ከምዝኾነት ዝገልጽ ዓቢ ትእምርቲ ድማ አብ ሰማይ ተራእየ ፀሓይ ዝተወንዘፈት ወርኒ ብእግራ ዝረገጸት፤ ዓሰርተ ክልተ ኸዋኽብቲ ከም አኽሊል አብ ርእሳ ዝደፍአት ሓንቲ ሰበይቲ ተራእየት (ራእ 12:1)። ቀጺሉ ንሳ ወዲ ትወልድ እሞ ከምኡ ሓደ ዓቢ ገበል ነቲ ዝተወልደ ሕፃንን ነዲኡን ከጥፍእ ይደሊ ከምዝነበረ እንተ ኾነ አምላኽ ከም ዘድሓኖም ነንብብ። እዚ ራእይ ዮሐንስ ዘመልክቶ እስራኤል አብ ብሉይ ኪዳን ንቤተ ክርስትያን አብ ሓዲስ ኪዳን ወሊዳ እቲ ገበል ከአ ሰይጣን ንቤተ ክርስትያን ከጥፍእ ዝደሊ እዩ።

ነዚ ናይ ዮሐንስ ራእይ ብዝበለጸ ክንርድኦ እንተ ኾና እታ ሰበይቲ ማርያም ታቦተ ኪዳን ናይ ሓዲስ ኪዳን እያ። ንነፍሲ ወከፍና ብመንፈስ ክንውለድ ከኣ ትሕግዝና ምኽንያቱ ንሳ ኣደ ቤተ ክርስቲያን እያ። ሰይጣን ከኣ ኣብ ልዕለና ውግእ ይገብር ኣሎ። ገለ ሰባት እዚ ንማርያም ኣየመልክትን እዩ ዝብሉ ኣለዉ እንተ ኾነ ኣስተውዕል ኣቢልና እንተ ኣንበብናዮን ከምኡ ምሉእ ትሕዝትኡ እንተ ረኣና ንማርያም እዩ ዘመልክት።

ወለ እኳ እቲ ጽሑፍ **ንሳ ጥንስቲ ነበረት ቅልውላቅ ስለ ዝሓዛ ድማ ኽትወልድ ትጸዓርን ተእውን ነበረት** (ራእ 12:2) ዝብል እንተ ኾነ እዚ ምስቲ ኩሉ ጊዜ ድንግል (ቅድምን ድሕርን ምውላዳ) ዝብል ዓምዲ እምነት ዝጻረር ኣይኮነን። ምኽንያቱ ኣብ ካልእ ክፍሊ ቅዱስ መጽሓፍ እቲ ኣብ ጊዜ ወሊድ ዝመጽእ ቃንዛ ንመንፈሳዊ ስቓይ እምበር ንኣካላዊ ስቓይ ኣየስምዕን እዩ (ሮሜ 8: 12፥ ገላ 14:19፥ 1ጴጥ 2:8)። ስለዚ እዚ ናይ ማርያም ቃንዛ ወይ ስቓይ ኣብዚ ተጠቒሱ ዘሎ ነቲ ኣባና ከም መንፈሳዊ ኣደና ዘለዎ ስቓይ ንምግላጽ ዝኾነ እዩ።

ኣብ ራእይ 12:17 ዘሎ ቀጺልና እንተ ኣንበብና **እቲ ገበል ነቶም ትእዛዝ ኣምላኽ ዝሕልዉን ብዛዕባ ኢየሱስ ዝምስክሩን ዝተረፉ ዘርኣ ኪወግእም ከደ** ዝብል ንርኢ። እዚ እውን ነቲ ንናይ ኩሉ ጊዜ ድንግል ዝብል ዝጻረር ኣይኮነን ምኽንያቱ ኣብ ገላ 3:19 ዘርኢ ዝብል ንመንፈሳዊ ዘርኢ እዩ ዘመልክት።

ነዘን ንካልእ ብምርኣይ ኣብ ታሪኽ ኩሎም ርእሰ ሊቃነ ጳጳሳትን ኣበውን እዛ ኣብ ራእይ ተጠቒሳ ዘላ ሰበይቲ ንማርያም ዝምልከት እዩ ይብሉ። ብፍላይ ማርያም ኣደ ቤተ ክርስቲያን። ፕዮስ X እዛ ናይ ራእይ ሰበይቲ ብኹሉ ይፈልጥ እዩ። እዛ ሰበይቲ ተባሂላ ዘላ ድንግል ማርያም እያ (Ad diem illum laetissimum 24)።

ናይ ማርያም ምድራዊ ሕይወታ ብዘይ ዝኾነ ኃጢአት ምስ ወደእት ንሰማይ ፈሊሳ ዝብል ዘመልክቶ ናይ መወዳእታ ዓላማ ቤተ ክርስቲያን መንግስተ ሰማይ ከምዝኾነ፤ ከምኡ ኩሉ ጊዜ ሓደ መዓልቲ ቤተ ክርስቲያን ብምልእታ ኣብ ሰማይ ከም ማርያም ንጽሕትን ቅድስትን ክትከውን ንጽሊ። ብቅድስት ድንግል ማርያም ኣቢላ ድሮ ቤተ ክርስቲያን ኣብ ምልኣት ጉድለትን ድኻምን ዘይብላ በጺሓ እያ ይብሉ ቅዱስ ዮሐንስ ጳውሎስ (Redemptoris Mater 47)።

ቅ. ዮሐንስ ጳውሎስ ንጳውሎስ ፯ይ ዝበልዎ እናጠቐሱ ማርያም ከም ኣደ ቤተ ክርስቲያን ኣብ ሰማይ ከላ ትሕግዝና ብኣና ኣብ ምድሪ ዘሎና ንወዳ ክንመስል ኢላ ትግደስ። እምነትና ቅድስት ኣደ ኣምላኽ ሓዳስ ሔዋን፤ ኣደ ቤተ ክርስቲያን ኣደነታ ኣብቶም ኣባላት ክርስቶስ ኣብ ልደትን ብመለኮታዊ ዕብየትን ኣብ ነፍሳት እቶም ብክርስቶስ ዝድሓኑ ኣብ ሰማይ ኮይና እውን ትቕጽሎ ይብሉ (Redemptoris Mater 47)።

ሎሚ እምብኣር ንኣምላኽ ነመስግን ነቲ ጸጋን ግንዖትን ኣብ ልዕሊ ማርያም ኣብ ፍልሰታ ብሥግኣን ብነፍሳን ንሰማይ ኣብ መወዳእታ ሕይወታ ንዝጸገወ። እዚ ንኣኣ ዝግባእ ክብሪ እዩ ነታ ታቦተ ኪዳን ዝኾነት ንኢየሱስ ክርስቶስ ኣብ ዓለም ዘምጽአትልና። ንሳ ሎሚ እውን ኣብ ሰማይ ኮይና ምእንታና ንመንግስተ ሰማይ ዝወስድ መገዲ ሒዝና ክንጉዓዝ ኢላ ተማልደልና ኣላ። ድሕሪ እዚ ስደት እዚ ነቲ ብሩኽ ፍረ ክርስቲ ኢየሱስ ኣርእዩና እናበልና ንለምና።

ኣ ቅድስት ማርያም ኣደ ኣምላኽ ንኣና ንኃጥኣን ሕጅን ብጊዜ ሞትናን ለምንልና!

ርሑስ ብዓለ ፍልሰታ ንኹልና

ኣባ ንጉሠ ፍሥሓ